

[27th July 1965]

கனம் திரு. ஆர். வெங்கட்டராமன் : தேர் இழுக்க மக்கள் முன் வந்தாலும், வராவிட்டாலும் இந்தச் சிற்பக் கலை நம் நாட்டில் நீடித்து இருக்க வேண்டும்.

திரு. அ. பெ. தர்மலிங்கம் : இந்து மதச் சம்பிரதாயப்படி தேர் கள் கட்டமுன்வந்துள்ள அரசாங்கம்--சாதி, சமய சார்பற்ற அரசாங்கம் என்று சொல்லிக் கொள்கிற நம் அரசாங்கம்—கிருஸ்துவ, முகமதிய கலாசாரங்களின்படியும் தேர் கட்ட பயிற்சி அளிப்பார்களா?

திரு. சா. கணேசன் : அவர்களுக்கு ரதங்களே கிடையாது.

கனம் திரு. ஆர். வெங்கட்டராமன் : பழங்கால முறைப்படி தான், புராதன சாஸ்திரங்களின்படிதான் பயிற்சி கொடுக்கிறோம்.

Report of British-American Consortium on the Fifth Steel Plant.

* 4 Q.—**SRI M. KALYANASUNDARAM :** Will the Hon. the Minister for Industries be pleased to state—

(a) whether a copy of the report submitted by the British-American Consortium on the location of the fifth steel plant in the State has been received by the Government; and

(b) if so, the details of the recommendations regarding Salem-Neyveli Steel Project therein?

THE HON. SRI R. VENKATARAMAN : (a) No Sir,

(b) Does not arise.

திரு. மீ. கலியாணசுந்தரம் : அந்த அறிக்கை நம் அரசாங்கத் திற்கு வராவிட்டாலும் அதனால் சேலம் உருக்காலைத் திட்ட அனுமதி ஒத்தி வைக்கப்பட்டது என்பது உண்மைதானா? அதை இந்த அரசாங்கம் ஆட்சேபித்துள்ளதா?

கனம் திரு. ஆர். வெங்கட்டராமன் : சேலம் உருக்காலைத் திட்டம் ஒத்திவைக்கப்படவில்லை.

திரு. கே. ஏ. மதியழகன் : சேலம் உருக்காலைத் திட்டத்தி னுடைய திட்ட அறிக்கை 1964-ஆம் வருஷத்தில் சமர்ப்பிக்கப் பட்டது. அப்படி விரிவான திட்ட அறிக்கை சமர்ப்பிக்கப்பட்டு இருந்தும் அதைச் செயல்படுத்த உத்தரவு அளிக்கப்படாமல் இடையில் ஆங்கிலோ-அமெரிக்கப் பரிசீலனைக்கு இதை அனுப்பிய தற்கு யார் பொறுப்பாளி? அதை இந்த அரசாங்கம் வன்மையாகக் கண்டித்துள்ளதா? அல்லாறு ஏன் அனுப்ப வேண்டும்?

கனம் திரு. ஆர். வெங்கட்டராமன் : கனம் சபாநாயகர் அவர் களே, தமிழ்நாட்டில் இருக்கிற சேலம் உருக்காலைத் திட்டம் சம்பந்தமாக ஒரு தனி அறிக்கை தயார் செய்யப்பட்டது. அது மத்திய சர்க்கார் கையில் இருக்கிறது. அதுதான் தஸ்தூர் கம் பெனி அறிக்கையாகும். நம்முடைய ராஜ்ய சட்டசபையிலும் அந்த அறிக்கை முன்பு வைக்கப்பட்டது. இதற்கிடையில் இந்திய

27th July 1965]

நாட்டிலே 5-ஆவது உருக்காலையைப் பெரிய திட்டமாக ஒன்றை உருவாக்க வேண்டுமென்ற யோசனை மத்திய சர்க்காருக்கு இருந்து வந்தது. அதாவது பதினைந்து லட்சம் டன், இருபது லட்சம் டன் அடிப்படையில் உற்பத்தி செய்யக்கூடிய திட்டம் ஒன்று பாரத நாட்டுக்குத் தேவை என்று அப்போது நினைத்தார்கள். நம்முடைய சேலம் உருக்காலையைப் பொறுத்த வரையில் 5 லட்சம் டன் உற்பத்தி அளவுள்ளதாக இருக்கும் என்று அறிக்கையில் இருக்கிறது. பிற்காலத்தில் இதையே விரிவுபடுத்தி பதினைந்து லட்சம் டன், இருபது லட்சம் டன் உற்பத்தி அளவுக்குக் கொண்டுபோக வாய்ப்பு இருக்கிறது என்று சொல்லி இருந்தோம். மத்திய சர்க்காருக்கு எழுதிய கடிதத்திலும் அவ்வாறே எழுதி இருந்தது. ஐந்தாவது உருக்காலை வேண்டுமென்றதைப் பற்றிப் பரிசீலனை செய்வதற்காக ஒரு ஆங்கிலோ-அமெரிக்க குழுவுக்கு அனுப்பி வைத்தார்கள். அவ்வாறு அனுப்பியபோது பலவிடங்களைக் குறிப்பிட்டு அனுப்பினார்கள். நம்முடைய சேலம் திட்டத்திலும் அத்தகைய வாய்ப்பு இருக்கிறது என்று நாம் சொன்ன காரணத்தினால் இதையும் அவர்கள் பரிசீலனைக்கு அனுப்பினார்கள்.

திரு. கே. ஏ. மதியழகன்: ஐந்தாவது உருக்காலைக்காக ஏற்கனவே மூன்றாவது ஐந்தாண்டுத் திட்டத்தில் 25 கோடி ரூபாய் ஒதுக்கப்பட்டிருக்கிறது. இது சம்பந்தமாக ஏற்கனவே 47 லட்சம் ரூபாயும் செலவாகிவிட்டது. அப்படியிருக்கும்பொழுது இத் திட்டத்தை அமுல்படுத்த வேண்டுமென்ற வேலை தொடங்கப்படுகின்ற நேரத்தில், ஆரவது உருக்காலை என்ற திட்டத்துடன் இதை இணைத்ததற்கு யார் காரணம்? காரணமானவர்களைக் கண்டித்தார்களா? இதுசம்பந்தமாக நம்முடைய சர்க்கார் தெரிவித்த கருத்துக்கள் என்ன என்பதை அறிய விரும்புகிறேன்.

11-00
a m.

கனம் திரு. ஆர். வெங்கட்டராமன்: இதில் கண்டிப்பதற்கு என்ன இருக்கிறது என்பது கேள்வியிலிருந்து புரியவில்லை. நம் நாட்டிற்கு ஐந்தாண்டு உருக்காலை 15 லட்சம் அல்லது 20 லட்சம் டன் என்ற அளவுக்கு உற்பத்தியாகக்கூடிய திட்டமாக இருக்க வேண்டுமென்று இருக்கிறது. 15 லட்சம் அல்லது 20 லட்சம் உற்பத்தி செய்யக்கூடிய திட்டமாக சேலம் உருக்காலையைச் செய்ய வேண்டுமென்று தெரிவிக்கப்பட்டது. ஆனால், ஆரம்பத்தில் ஐந்து லட்சம் டன் உற்பத்தி இருக்க வேண்டுமென்ற அடிப்படையில்தான் நாம் கருத்துக்களை அனுப்பினோம்.

திரு. சா. கணேசன்: சேலம் உருக்காலை பற்றி ஜப்பானியக் கம்பெனிகள் அல்லது நிபுணர்கள் தங்கள் அபிப்பிராயத்தைத் தெரிவித்து இருக்கிறார்கள். மத்திய சர்க்காரில் எதோ இதற்கு இடையூறே அல்லது தடையோ கொஞ்சம் இருப்பதாகச் செய்தி களின் மூலமாகப் புலப்படுகிறது. இந்த நிலையிலே இதை உறுதியாக நிறைவேற்றுவதற்கு வேண்டிய முயற்சிகளை அரசாங்கம் ஓரளவு எடுத்துக் கொண்டிருக்கிறது என்பதும் தெரியும். இந்த நிலையில் மேலும் மேலும் தடங்கல் வராமலிருக்க, இந்தத் திட்டத்தைச் சர்க்கார் துறையிலோ அல்லது தனியார் துறையிலோ விட்டு—யாராவது முன் வருவார்களேயானால்—விரைவாகவும், செம்மையாகவும் நிறைவேற்றுவதற்கு அரசாங்கம் முன்வருமா?

[27th July 1965]

கனம் திரு. ஆர். வெங்கட்டராமன் : கனம் அங்கத்தினர் பேசுகின்றபொழுது பல அடிப்படைக் கருத்துக்களைச் சொன்னார்கள். அவையெல்லாம் சரியல்ல. இன்னும் சேலம் உருக்காலையைப் பற்றிப் பரிசீலனை செய்ய ஜப்பானிய டீம் இங்கு வரவில்லை. அவர்கள் வருவதற்கு அனுமதி கொடுக்கப்பட்டிருக்கிறது. ஜப்பானிய டீம் தஸ்தார் அறிக்கையைப் பார்த்து அது தாங்கள் ஏற்றுக்கொள்ளக்கூடியதாக இருக்கிறது என்ற கருத்தைத் தெரிவித்திருக்கிறார்கள். சர்க்கார் இதை எப்படியும், எந்த முறையிலும் நிறைவேற்றுவது என்ற திட்டவட்டமான கொள்கையை வைத்திருக்கிறார்கள். இதை நிறைவேற்றுவதற்கு எல்லா முயற்சிகளும் செய்யப்படுகின்றன. ஆகவே, இதைத் தனியார்த்துறையிலே விடுவதற்கு இப்பொழுது உத்தேசம் இல்லை.

திரு. மீ. கலியாணசுந்தரம் : கனம் அமைச்சர் அவர்கள் எப்படியும் சர்க்கார் இதை உறுதியாக நிறைவேற்றுவது என்ற உறுதி கொண்டிருக்கிறது என்று சொன்னார்கள். அது வரவேற்கத்தகுந்தது. ஆனால் கடந்த ஒரு வருஷத்திற்கும் அதிகமாக அது ஒத்திப்போடப்படுவதிலிருந்து மத்திய அரசாங்கத்திலே இதற்கு ஏதோ இடையூறு இருப்பதாகத் தெரிகிறது. இப்பொழுது அமைச்சர் அவர்கள் பதிலில் ஜப்பானீஸ் டீம் வருவதற்கு அனுமதி கொடுக்கப்பட்டிருக்கிறது என்று கூறினார்கள். கொடுக்கப்பட்ட அனுமதியைப் பயன்படுத்தி ஜப்பானிய நிபுணர்கள் பரிசீலனை செய்யும்போது ஏற்கனவே பரிசீலனை செய்யப்பட்ட அறிக்கையை வைத்து முடிவு எடுப்பார்களா? அல்லது மற்றொரு முறை ஆரம்பத்திலிருந்தே பரிசீலனை செய்து முடிவு எடுப்பார்களா என்ற விவரம் அறிய விரும்புகிறேன்.

கனம் திரு. ஆர். வெங்கட்டராமன் : ஜப்பானீஸ் டீம் இங்கே வருவதற்கு அனுமதி கொடுக்கப்பட்டிருக்கிறது. அவர்களும் ஆகஸ்டு மாதம் 15-ஆம் தேதி வருவதாக விவரங்கள் எல்லாம் கொடுத்து விட்டார்கள். அவர்கள் இங்கே பரிசீலனை செய்வது ஏற்கெனவே கொடுக்கப்பட்ட அறிக்கையின் அடிப்படையில்—எந்த அளவுக்கு அந்த அறிக்கையில் சொல்லப்பட்டிருக்கிறதோ அந்த அளவுக்கு—விஷயங்களை ஆராய்ந்து பார்ப்பார்கள். புதிதாக அவர்கள் பரிசீலனை செய்ய மாட்டார்கள்; செய்ய வேண்டிய அவசியம் இருக்காது என்று நினைக்கிறேன். ஆனால், ராஜ்ய சர்க்காரைப் பொறுத்த வரையில் எல்லா விதமான முயற்சிகளையும் நாம் எடுத்துக்கொள்கிறோம் என்பதைக் கனம் அங்கத்தினர் அவர்கள் அறிவார்கள். ராஜ்ய சர்க்கார் எடுத்துக்கொண்ட முயற்சியின் காரணமாகத்தான் இன்று சேலம் உருக்காலைப்பற்றி இந்திய நாட்டிலே பேசப்படுகிறது என்பதையும் நான் வற்புறுத்திக் கூறுகிறேன். இது சம்பந்தமாக பூர்வாங்க நடவடிக்கைகள் எடுக்கப்பட்டது தான் இன்று ஜப்பானீஸ் டீம் இங்கு வருவதற்கும் காரணமாக இருக்கிறது என்பதையும் கூறிக்கொள்ள விரும்புகிறேன். யார்பணம் கொடுப்பதற்கு முன்வருகிறார்களோ அவர்கள் இந்தத் திட்டத்தைப் பரிசீலனை செய்யாமல் வரமாட்டார்கள். ஜப்பான் இது விஷயமாக மிகுந்த அக்கறை கொண்டிருக்கிறது என்பதையும் தெரிவித்துக்கொள்கிறேன்.

27th July 1965]

திரு. முனு ஆதி : இந்தத் திட்டத்தை எப்படியும் நிறைவேற்றியே தீரவேண்டுமென்று அமைச்சர் அவர்கள் குறிப்பிட்டார்கள். நிறைவேற்றுவது மத்திய சர்க்காரா அல்லது மாநில சர்க்காரா? மத்திய சர்க்கார் தான் நிறைவேற்றும் என்று சொன்னால், மாநில சர்க்கார் நிறைவேற்றியே தீரும் என்று பேசப்படுவது சரிதானா என்று அறிய விரும்புகிறேன்.

கனம் திரு. ஆர். வெங்கட்டராமன் : நான் இதைப்பற்றி இந்தச் சட்ட மன்றத்திலே பல முறை சொல்லியிருக்கிறேன். கூடுமானால், மத்திய சர்க்கார், அவசியமானால் ராஜ்ய சர்க்கார் இதை நிறைவேற்றும்.

திரு. ப. உ. சண்முகம் : சேலம் உருக்காலை சம்பந்தமாக நார்வே, ஜப்பான், கிழக்கு ஜெர்மனி, மேற்கு ஜெர்மனி போன்ற நாடுகளுக்கு ஏற்கனவே சேலம் இரும்புக் கனியும், நெய்வேலி பழுப்பு நிலக்கரியும் அனுப்பப்பட்டன என்பது கனம் அமைச்சர் அவர்களுக்கு நினைவிருக்கும் என்று நினைக்கிறேன். ஆராய்ச்சிகள் எல்லாம் முடிந்து இதற்கென்று 25 கோடி ரூபாய் ஒதுக்கப்பட்டது. இப்பொழுது இதை நான்காவது ஐந்தாண்டுத் திட்டத்தில் இழுத்து வைத்திருப்பதற்கு யார் காரணம்? இதற்காக சர்க்கார் என்ன நடவடிக்கைகள் எடுத்திருக்கிறது என்பதை அறிய விரும்புகிறேன்.

கனம் திரு. ஆர். வெங்கட்டராமன் : கனம் அங்கத்தினர் அவர்கள் இந்தப் புத்தகத்தைப் படித்தால்—அங்கத்தினர்களுக்குப் புத்தகம் கொடுத்திருக்கிறோம். அதில் இரண்டாவது பக்கத்திலே மூன்றாவது பாராவைப் படித்தால் என்ன காரணத்தால் சீக்கிரமாக இது நிறைவேற்றப்படவில்லை என்பது தெரியும். மேலும் இதைப்பற்றி கேள்விகள் கேட்பது நமது ராஜ்யத்திற்கும், திட்டத்திற்கும் உதவிகரமாக இருக்காது என்று நினைக்கிறேன்.

திரு. இரா. நெடுஞ்செழியன் : அவைத் தலைவரவர்களே, அரசாங்கம் ஐந்தாவது உருக்காலை 15 லட்சம் டன் உற்பத்தியாகக் கூடியதாக இருக்கவேண்டுமென்ற முறையில் அதற்கான முயற்சியில் ஈடுபட்டிருக்கிறது. சேலம் அதில் அடங்குமா என்று பார்த்துக் கப்படுகிறது. சேலம் உருக்காலை 5 லட்சம் டன் தான் உற்பத்தி செய்யும் என்றாலும்கூட, அதை 15 லட்சம் டன் உற்பத்திசெய்யக் கூடிய திட்டமாக சேர்க்க முடியுமா என்பது ஒரு புறம் ஆராய்ச்சியில் இருந்தாலும், சேலம் உருக்காலையை, ஆராவது திட்டமாகக் கொண்டு இரண்டு திட்டங்களையும் ஏக காலத்தில் நிறைவேற்றுவதற்கான அறிகுறிகள் தென்படுகின்றனவா என்பதை அறிய விரும்புகிறேன்.

கனம் திரு. ஆர். வெங்கட்டராமன் : இது ஆராவது ஆக நிறைவேற்றும் திட்டம் அல்ல. உடனடியாக நிறைவேற்றப்பட வேண்டிய திட்டம் என்பதைச் சொல்லிக்கொள்ள விரும்புகிறேன். இந்தத் திட்டத்தை ஏற்றுக்கொண்டால் இதை நான்கு வருஷங்களில் நிறைவேற்றமுடியும். ஆனால், மற்றத் திட்டங்களை நிறைவேற்றுவது 7 வருஷங்களுக்கு முன்னால் முடியாது.

[27th July 1965]

திரு. எம். எஸ். மணி : இந்த மன்றத்தில் கனம் தொழில் அமைச்சர் அவர்கள் முன்பு ஒரு கேள்விக்கு பதில் அளிக்கின்ற நேரத்தில் யார் உத்திரவு கொடுத்தாலும், கொடுக்காவிட்டாலும் சேலம் உருக்காலை அமைந்தே திரும் என்று சொன்னார்கள். அதற்காக என்ன நடவடிக்கைகள் எடுத்துக்கொண்டிருக்கிறார்கள் என்பதை அறிய விரும்புகிறேன்.

கனம் திரு. ஆர். வெங்கட்டராமன் : நம்முடைய ராஜ்யம் எடுத்துக்கொண்டே நடவடிக்கையின் காரணமாகத்தான் ஜப்பானில் உடம் இங்கு வருகிறார்கள்.

திரு. அ. பெ. தர்மலிங்கம் : தலைவர் அவர்களே, இந்த சேலம் இருப்பாலைத் திட்டம் 'புலி வருது, புலி வருது' என்று சொல்வது மாதிரி வந்துகொண்டிருக்கிறது. நம்முடைய அரசாங்கம் திட்டங்களை யெல்லாம் தேர்தல் காலத்தில்தான் நிறைவேற்றுவார்கள். ஆகையால் 1967-ல் நடக்கவிருக்கும் தேர்தலுக்கு முன்பாவது இது உண்மையான புலியாக வருமா, அல்லது சர்க்கஸ் புலியாக வருமா என்று அறிய விரும்புகிறேன்.

கனம் திரு. ஆர். வெங்கட்டராமன் : கனம் சபாநாயகர் அவர்களே, நான் படித்த கதையிலே 'புலி வருது, புலி வருது' என்று பொய் சொன்னவர், உண்மையாக புலி வந்ததால் இறந்துவிட்டார் என்று படித்தேன். இதனால், உண்மையாகப் புலி வந்தாலும், இது சம்பந்தமாகச் சில பேர்கள் இறந்து போனாலும் வருந்தக்கூடாது என்று கேட்டுக்கொள்கிறேன்.

திரு. மு. கருணாநிதி : கனம் அமைச்சர் அவர்கள் சேலம் உருக்காலையைப்பற்றி முன் ஒரு கூட்டத்திலே பேசும்பொழுது, 'கையிலே இருக்கின்ற பறவையை விட்டுவிட்டு, ஆகாயத்திலே பறக்கின்ற பறவையைப் பிடிப்பது போல்' என்ற கருத்துப்படக் குறிப்பிட்டார்கள். இதை நான் பத்திரிகைகளிலே பார்த்தேன். ஆனால் இப்பொழுது பதில் சொல்லும்பொழுது 'கூடுமானால், அவசியமானால்', என்று வளைந்த வார்த்தைகளை ஏன் போடுகிறார்கள்? இரண்டுக்கும் உள்ள வித்தியாசத்தை அறிய விரும்புகிறேன்.

கனம் திரு. ஆர். வெங்கட்டராமன் : வளைந்த வார்த்தைகள் அல்ல; அவை உயர்ந்த வார்த்தைகள். ஏனென்றால் நான் "With the help of the Central Government, if possible and without their assistance, if necessary" என்ற அர்த்தத்தில் சொன்னேன்.

திரு. கே. ஏ. மதியழகன் : சேலம் உருக்காலைத் திட்டமானது கடந்த 12 ஆண்டுகாலமாக விரிவான முறையில் ஆராய்ச்சி நடத்தப்பட்டு திட்டக் கமிஷனால் நில ஆர்ஜிதத்திற்கு எல்லாம் அனுமதிக்கப்பட்டு வேலை தொடங்கப்பட வேண்டிய நிலையில் உள்ள ஒரு திட்டம். அப்படி இருந்தும் கூட, மத்திய மந்திரி சபையிலே ஒரு மந்திரி சபையிலே ஒரு மந்திரி மாதிரி காரணத்தால் அந்த மந்திரியினுடைய சதியினாலே இந்தத் திட்டம் ஆரம்பிக்கப்படுவது தடைப்பட்டிருக்கிறது என்பதை நம்முடைய அமைச்சர் அவர்கள் உணருவார்களா?

27th July 1965]

MR. SPEAKER : I do not admit this question. The alleged conspiracy of a Central Minister cannot form the subject-matter of a supplementary question in a State Assembly. The hon. Member ought to change the wording of the question suitably and put it again in some other form. Now, the hon. Member, Sri Kalyanasundaram may put his supplementary question.

திரு. மீ. கலியாணசுந்தரம் : கனம் சபாநாயகர் அவர்களே, சாத்தியமானால் மத்திய அரசாங்க அனுமதியோடு, அவசியமானால் அனுமதி இல்லாமல் (குறுக்கிடு)—உதவி இல்லாமல் என்று வைத்துக் கொள்ளலாம்—கூட நடத்தலாம் என்று அமைச்சர் அவர்கள் சொன்னதைப் பாராட்டலாம். எப்படி இருந்தாலும், மத்திய அரசாங்கத்திடம் சூட்சுமக் கயிறு இருக்கிறது. மத்திய அரசாங்கம் அனுமதி கொடுக்காமல் வேளிநாட்டுச் செல்வானியைப் பெற முடியாது. ஐந்தாவது திட்டமாக அமைய வேண்டிய இந்தத் திட்டம் ஏற்கெனவே 14½ வருஷத்திற்கு மேல் ஒத்திப் போடப் பட்டு விட்டது. ஆகவே, இந்தத் திட்டத்தின் ஆரம்ப வருஷத்திலேயே அந்நியச் செலாவணி நெருக்கடி இருக்கிறது என்று சாக்குச் சொல்லி ஒத்திப் போடாமல் இருக்க உத்தரவாதம் இருக்கிறதா? அமைச்சர் அவர்களுக்கு அதிலே நம்பிக்கை இருக்கிறதா?

கனம் திரு. ஆர். வெங்கட்டராமன் : அதற்கான ஏற்பாடுகளைப் பிரத்தியேகமாக ராஜ்ய சர்க்கார் செய்து கொண்டிருக்கிறது. இதற்கு மேல் தகவல் கொடுப்பதற்கில்லை.

திரு. கே. ஏ. மதியழகன் : கனம் சபாநாயகர் அவர்களே, சேலம் திட்டத்தைப் பொருத்தவரை ஒரு முடிவான திட்டமாக வேலை துவங்கப்பட வேண்டிய நேரத்தில் மத்திய அமைச்சர் பொறுப்பு மாரிய காரணத்தாலும், மாநில உணர்ச்சிகள், மொழி உணர்ச்சிகள் குறுக்கிட்ட காரணத்தாலும்தான் இந்தத் திட்டம் தாமதப்படுத்தப்படுகிறது என்பதைக் கனம் அமைச்சர் அவர்கள் அறிவார்களா?

THE HON. SRI R. VENKATARAMAN : Sir, I am not answering this question.

திரு. ப. உ. சண்முகம் : அமைக்கப்பட இருக்கிற சேலம் இரும்பாலை யானது நெய்வேலி நிலக்கரியைக் கொண்டு அந்த இரும்பை உருக்குகின்ற திட்டமாக இருக்குமா அல்லது மின்சாரத்தைக் கொண்டு உருக்குகின்ற திட்டமாக இருக்குமா?

கனம் திரு. ஆர். வெங்கட்டராமன் : இது ஒரு புது வகையிலே அமைக்கப்படுகிறது. ஓரளவு 'பிரி-ரிடக்ஷன்' என்று சொல்லக் கூடிய நிலக்கரி ப்ரிக்கட்ஸ் போன்றவற்றை வைத்து உஷ்ணப்படுத்தி அதற்குப் பிறகு மின்சாரத்தை வைத்து உருக்குகிற திட்டம். இது ஒரு புதுத் திட்டம்.

திரு. க. ர. நல்லசிவம் : சேலம் உருக்காலைத் திட்டத்தைப் பொறுத்தவரை தமிழ் நாட்டு மக்கள் மிக ஆழ்ந்த நம்பிக்கையோடு எதிர்பார்த்துக் கொண்டிருக்கின்ற திட்டம். ஆகவே, இந்தத்

[27th July 1965]

திட்டத்தைப் பொறுத்தவரை வேறு சில ராஜ்யங்களால் கையாளப் படுகின்ற முறையானது நம்முடைய ராஜ்ய சர்க்காராலும் கையாளப்படுமா?

கனம் திரு. ஆர். வெங்கட்டராமன் : அதற்கு அவசியம் இல்லை என்று நினைக்கிறேன்.

திரு. வெ. கிருஷ்ணமூர்த்தி : சேலம் உருக்காலை ஆரம்பிப்பதற்காக தஸ்தார் கம்பெனியை விரிவான ஆராய்ச்சிகள் செய்யச் சொல்லி நாம் கேட்கவில்லை, மத்திய அரசாங்கந்தான் கேட்டுக் கொண்டது. அவர்கள் ஆராய்ச்சி செய்து நல்ல ஒரு முடிவைக் கொடுத்ததற்குப் பிறகு மத்திய அரசாங்கம் மாகாண அரசாங்கத்திற்குக் கடிதம் எழுதி அந்தக் கடிதத்தின் பலனாக ஆயிரக் கணக்கான ஏக்கர் நிலம் அங்கே ஆர்ஜிதம் செய்யப்படுவதற்கு நடவடிக்கை எடுத்திருக்கிறார்கள். ஏற்கெனவே முடிந்து போன ஒரு விஷயத்தை எதற்காக ஹாஸ்பெட் போன்ற மற்ற திட்டங்களோடு இழுத்து இந்தத் திட்டத்தை தடை செய்யவேண்டும்? பிரிட்டிஷ் அமெரிக்க கன்சார்டியம் வருவதற்கு முன்னாலேயே ஏன் நம்முடைய சர்க்கார் ஆட்சேபணை தெரிவிக்கவில்லை?

கனம் திரு. ஆர். வெங்கட்டராமன் : ராஜ்ய சர்க்கார், மத்திய சர்க்கார் இடையே உள்ள கடிதப் போக்குவரத்துக்கள், விவாதங்கள் எல்லாவற்றையும் சட்ட சபையிலே வெளியிட இயலாது. இந்தச் சர்க்காரைப் பொறுத்தவரையில் சேலம் திட்டத்தை நிறைவேற்றுவதற்காக, கூடுமானால் பெரிய திட்டமாக நிறைவேற்றுவதற்காக, எல்லா முயற்சிகளையும் எடுத்துக் கொண்டு வருகிறது.

திரு. ஆர். வி. சுவாமிநாதன் : இந்தச் சேலம் இரும்பாலைத் திட்டம் புதிய முறையில் செயல்படுமென்று அமைச்சர் அவர்கள் தெரிவித்தார்கள். அந்த மாதிரி புதிய முறையில் செய்வதால் லாபகரமாக நடக்கும் என்ற சாத்தியக்கூறு இருக்கிறதா? இந்த மாதிரிப் புதிய முறையில் உலகத்தில் வேறு எந்தெந்த நாடுகளில் நடத்துகிறார்கள். அங்கெல்லாம் வெற்றிகரமாக இருக்கிறதா?

கனம் திரு. ஆர். வெங்கட்டராமன் : இதைப் பற்றியெல்லாம் நிபுணர்கள் பரிசீலனை செய்து வெற்றிகரமாக நடத்த முடியும் என்று அறிக்கை கொடுத்திருக்கிறார்கள்.

திரு. மீ. கலியாணசுந்தரம் : இந்தக் கேள்விக்குப் பதில் சொல்லும்போது கனம் அமைச்சர் அவர்கள் முயற்சி செய்வதாகப் பல முறை உறுதி கூறினார்கள். 12 ஆண்டு காலமாக அரசாங்கம் முயற்சி செய்தது. இறுதியாக அது ஆரம்பிக்கப்படும் என்று எண்ணிக் கொண்டிருந்த நேரத்தில் அது தடைபடுத்தப்பட்டது. மத்திய அரசாங்கத்தில் மந்திரிசபையில் ஏற்பட்ட மாறுதலுக்கும் இதற்கும் சம்பந்தம் உண்டு என்ற சந்தேகம் நம்முடைய தமிழக மக்களுக்கு இருக்கிறது. திரு. சஞ்சீவி ரெட்டியார் அவர்களால் தான் இது ஒத்தி வைக்கப்பட்டது என்ற வதந்திகள் இருக்கின்றன. அதற்கு ஆதாரம் உண்டா? ஒத்தி வைப்பதற்கு நியாயமான காரணங்கள் இருக்கின்றன என்று அமைச்சர் அவர்கள் நம்புகிறார்களா?

27th July 1965]

கனம் திரு. ஆர். வெங்கட்டராமன் : கனம் அங்கத்தினர் அவர்கள் நீண்டகால சட்டசபை உறுப்பினர். அவர்களுக்கு விதிகள் எல்லாம் நன்றாகத் தெரியும் என்று நினைக்கிறேன். வதந்திகளுக்கெல்லாம் மறுப்புக் கூறுவது சர்க்காருடைய பொறுப்பல்ல. சர்க்காருடைய பொறுப்பு அந்தத் திட்டத்தை நிறைவேற்றுவதற்கு என்னென்ன முயற்சிகளை எடுத்துக் கொள்ள வேண்டுமென்பதிலே தான் இருக்கிறது.

திரு. சி. பொன்னுசாமி : சேலத்திலிருந்து எதிர்ப்பார்க்கப்படும் இரும்பு இப்போது தேசத்தில் மற்ற பாகங்களில் கிடைக்கக்கூடிய இரும்பை விட உயர்ந்தது என்று சொல்லப்படுகிறது. குறைந்த சத்துள்ள இரும்போடு இதைக் கலக்க வேண்டியது மிக அவசியம் என்று சொல்லப்படுவது உண்மையா?

கனம் திரு. ஆர். வெங்கட்டராமன் : இதைப் பற்றியெல்லாம் புத்தகத்தில் போட்டிருக்கிறார்கள். படித்தால் உபயோகமாக இருக்கும்.

திரு. சா. ராமசாமி நாயுடு : அங்கத்தினர்களுடைய இரும்பு மனதையெல்லாம் உருக்கிக் கொண்டே இருக்கும் சேலம் உருக் காலையானது அங்கத்தினர்களுடைய மனம் பூராவும் உருகு வதற்கு முன்னால் உருக் ஆரம்பிக்குமா? அதற்குச் சர்க்கார் என்ன உறுதி அளிக்கிறது?

(பதில் இல்லை)

திரு. மு. கருணாநிதி : மாநில அரசாங்கத்திற்கும் மத்திய அரசாங்கத்திற்கும் இடையே நடைபெற்ற கடிதப் போக்குவரத்து முழுவதையும் வெளியிட முடியாது என்று அமைச்சர் அவர்கள் குறிப்பிட்டார்கள். எதிர்க்கட்சியினரைச் சமாளிக்க இங்கு பதில் சொன்னாலும் அந்தக் கடிதங்கள் போராட்ட உணர்ச்சியோடு மாநில உணர்ச்சியோடு எழுதப்பட்டனவா? அந்த வகையில் எதிர்க்கட்சியினரின் ஒத்துழைப்பைப் பெறத் தயாராக இருக்கிறார்களா?

கனம் திரு. ஆர். வெங்கட்டராமன் : கேள்வியை மாற்றிப் போட்டால் ஏமாந்துவிடமாட்டோம்.

கனம் திரு. எம். பக்தவத்சலம் : கனம் எதிர்க்கட்சித் துணைத் தலைவர் அவர்கள் விரும்புவது சேலம் இரும்பு அல்ல; வேறு ஒன்று. அதற்கு நாங்கள் இடம் கொடுக்க மாட்டோம். சேலம் உருக் காலைத் திட்டம் நிச்சயமாகப் பெறப்படும், அதுவும் மத்திய சர்க்கார் மூலமாகவே பெறப்படும்.

ஹோல்ட்ஸ் ஒர்த் அணை

* 5. கேள்வி.—தி. பி. முருகையன் : கனம் உணவு அமைச்சர் தயவுசெய்து கீழ்க்கண்ட கேள்விகளுக்குப் பதிலளிப்பாரா—

(அ) புதுக்கோட்டைக்கு அருகாமையில் உள்ள “ஹோல்ட்ஸ் ஒர்த் அணை” எந்த எந்தக் கண்மாய்களுக்குத் தண்ணீர் விடும் நோக்கத்துடன் கட்டப்பட்டது?